

## علی اکبر ناطق

### پانڈو کے

”بھئی علی، مجھے معلوم ہے تو قصہ گوؤں کے قبیلے کا آدمی ہے۔ لازماً تیرے بزرگ شاہوں کے چاپلوس رہے ہوں گے۔“ شہزاد لالہ نے اپنی ٹانگیں میز پر پھیلاتے ہوئے سگریٹ سلگائی۔ ”لیکن میں تیری رگ رگ سے واقف ہوں۔ تو ایک فراڈ یا اور پرلے درجے کا ڈراما باز ہے۔ یہ میں جانتا ہوں۔“

”میں تیری اس بات سے کیا مطلب لوں؟“

”اس کے سوا کچھ نہیں کہ آج اگر آپ مجھے واقعی ایک سچی کہانی سنا دیں جس میں ذرا برابر مبالغہ نہ ہو اور وہ اسی قدر دلچسپ بھی ہو۔ میں پھر دیکھوں!“

”دیکھو بھئی شہزاد لالہ، پہلی بات تو یہ ہے، میں ایک افسانہ نگار ہوں۔ کوئی محدث نہیں کہ آپ کے معیار پر پورا اُتروں۔ دوئم مجھے اس بات سے کوئی دلچسپی نہیں کہ آپ مجھے فراڈ یا نہیں بلکہ ولی سمجھیں۔ میری آپ کی دوستی کو بیس سال ہو گئے۔ غالباً اتنے ہی برس ہمیں بالغ ہوئے بھی ہو گئے ہیں۔ اس عرصے میں آپ آڑھتی بن گئے جو ظاہر ہے میں قیامت تک نہیں بن سکتا۔ بلکہ تمہیں تو معلوم ہے آج تک لکھنے لکھانے کے علاوہ جس کام میں بھی ہاتھ ڈالا، ذلت اُٹھائی۔ اب اگر جھوٹ بھی ڈھنگ سے نہ بول سکتا تو لعنت ہے مجھ پر۔“

”اس کے باوجود میں آپ سے ایک حقیقی دلچسپ واقعہ سنانے کا تقاضا کروں گا۔“

”اگر نہ سنا سکوں تو؟“

”تو میں آپ کے دروازے پر ایلیمس دوراں کی تختی لگا دوں گا۔“

”خیر یہ تو آپ کی بندہ پروری ہوگی ورنہ مجھ میں اتنی سوجھ بوجھ کہاں؟ بہر حال آپ کا اصرار ہے تو سنائے دیتا ہوں لیکن اس میں ذرا میری آبرو جانے کا خطرہ ہے۔“

”اس کی آپ زیادہ فکر نہ کریں۔ وہ تو پہلے ہی نہیں۔“

”اچھا پہلے یہ بتاؤ کہ آپ کی نظر میں میرا مذہب کے بارے میں علمی سرمایہ کتنا ہوگا؟“

”بالکل صفر۔ زیادہ سے زیادہ مرغاذبخ کر سکتے ہو۔“

”ٹھیک ہے، بھابھی کو بہترین قسم کی چائے کا کہہ کر آ جاؤ۔ اس عرصے میں غور کر لوں کہ کہانی کہاں سے

شروع کروں۔“

شہزاد لالہ کے جانے کے بعد میں نے اپنے ذہن پر زور دیا اور ایک اہم واقعے کو ترتیب کر لیا جس کی بنا پر میرے اکثر نقاد مجھے واقعہ نگار کہتے ہیں۔ مجھے اس وقت اُن کی رائے پر ہنسی بھی آئی کہ وہ کتنی سادگی سے میری کہانی کے اہم گوشوں کو نظر انداز کر دیتے ہیں۔ بہر حال مجھے کہانی کے تمام کرداروں کو گرفت میں لینے میں بیس منٹ خرچ ہو گئے۔ اس عرصے میں شہزاد لالہ چائے کی ٹرے رکھ کر سامنے بیٹھ چکا تھا۔

”سینے صاحب!“ میں نے چائے کی چسکی لیتے ہوئے کہا۔ ”آپ کو تو معلوم ہی ہے، میں نے کتنا عرصہ مسجدوں کے مینار اور گنبد بنائے۔ دروازوں کی محرابیں، ڈائیں، مغلیہ طرز کی صراحیاں اور ایرانی مینا کاری کا کام دروازوں پر جس ہنرمندی سے کرتا ہوں یہ بات تو آپ سے ڈھکی چھپی نہیں۔ اسی سلسلے میں میری شہرت جب اپنے شہر سے باہر نکلی تو مجھے تصور کے ایک قصبے پانڈو کی میں مسجد کی تعمیر کا کام مل گیا۔ یہ وہی قصبہ ہے جس میں بابا بلھے شاہ پیدا ہوا اور یہ کہتے ہوئے وہاں سے نکل گیا۔

بلھیا جے توں غازی بنا ایں، لکیں بنھ تلوار  
پہلاں رہنگو پانڈو ماریں پچھوں کافر مار  
اُجڑ گئے پانڈو کے تے نگھر گیا سدھا“

”واہ بھئی، بلھے شاہ بھی کیا جہاں دیدہ شخص تھا۔ خدا کی قسم اُس نے عین میرا دماغ پایا ہے۔ کاش وہ یہ جہاد کرتا ہوا ہمارے قصبے تک آتا۔“ شہزاد لالہ کا اشارہ اپنے قصبے کی کنبوہ برادری کی طرف تھا۔

”دیکھو بھئی راہ میں ٹوکو گے تو میں کہانی سے پھسل جاؤں گا۔“

”ہاں جناب، آپ کو پانڈو کی میں مسجد کی تعمیر کا کام مل گیا، پھر کیا ہوا؟“

”ہاں تو میں کہہ رہا تھا (چائے کی چسکی لیتے ہوئے) یہ قصبہ پندرہ ہزار کی آبادی پر مشتمل تھا۔ کوئی عورت زیور سے خالی نہیں اور کوئی مرد ہندو سے آزاد نہیں۔ قصبے کے بازار کھلے کھلے تھے جن پر دورویہ پیپل، نیم اور بیویوں کی قطاریں دور تک نکلتی چلی گئی تھیں۔ بہت بڑا چوک، سوفٹ قطر کا ہوگا۔ لوگوں کے گھر کھلے اور بڑے بڑے احاطوں سے منسلک تھے۔ مسجد کے چاروں طرف ساٹھ فٹ کی چوڑی سڑک قصبے سے مسجد کو کاٹ دیتی تھی۔ پہلے دو چار دن تو میں نے اس خوبصورت قصبے کو تجسس سے دیکھا گلیوں اور بازاروں میں گھوم پھر کر اُن کی دیدہ زیبی سے لطف اندوز ہوا۔ بازاروں میں صاف پانی کے نالے درختوں کی بہار دکھاتے تھے۔ لیکن اس سیر

کے بعد بالکل میں اپنے آپ میں سمٹ آیا۔ جس کا سبب جلد ہی آپ کو معلوم ہو جائے گا۔ اگرچہ میں پچاس فٹ کی بلندی پر کھڑا میناروں کا کام کرتا تھا لیکن پپلوں کی بلندی اس سے بھی زیادہ ہونے کی وجہ سے میری سامنے والے گھروں کے صحنوں میں کھلی نظر نہ جاتی۔ ایک دفعہ مسجد کے عین سامنے والے گھر سے حلقہ سانور کا چھپا کا پڑا جس سے میری آنکھیں چندھیا گئیں۔ یار لالہ کیا بتاؤں ایسا چہرہ کہ سورج بھی اُس سے روشنی تاپے۔ سر کے بال گھٹنوں تک تو ہوں گے ہی۔ دیکھتے ہی میرے تو حواس مختل ہو گئے۔ اب کام تو میں مینار پر کرتا، نظر دن بھر اُس صحن میں رہتی۔ ایک دن میرے ساتھ کام کرنے والا مزدور میری یہ کیفیت بھانپ ہی گیا۔ کہنے لگا، 'کیا دیکھتے ہو راج صاحب؟ ان تلوں میں تیل نہیں۔ اپنے کام کی خبر لیں۔ قصبے کے حالات خراب ہیں۔ اُس کے اس اشارے سے میں فوراً سنبھل گیا بلکہ اُس کے بعد مزدور کی چا پلو سی بھی شروع کر دی کہ کہیں کسی کو خبر نہ کر دے اور شکر ہے اُس نے یہ راز اپنے تک ہی رکھا۔ ویسے بھی پھر کبھی وہ نور نظر نہ آیا۔ البتہ اگر کبھی انجانے میں نظر ادھر اُٹھ ہی جاتی تو اُس گھر کی چھتوں پر جا بجا بکوتروں کی استادہ چھتریاں میرا منہ چڑانے لگتیں۔ بہر حال کچھ ہی دن بعد میں نے اس طرف کا خیال چھوڑ دیا۔“

”تو گویا آپ دستبردار ہو گئے۔ خیر یہ تو اچنبھے والی بات نہیں تھی کیونکہ بزدلی آپ کو وراثت میں ملی ہے۔“  
 ”یہ بات نہیں لالہ جی، قصبہ ذہنی طور پر تھا ہی افغانستان۔ پل میں تو لہ پل میں ماشہ۔ آپ سنیں تو سہی۔“  
 ”بات کرتے جائیں، مجھے اندازہ ہو گیا کہ وہاں کیا کیا عجوبے بستے ہوں گے۔ جہاں سے بلھے شاہ ہاتھ جھاڑ کے قصور روانہ ہو گیا ہو اُس قصبے کے لوگ کوئی ایسے ویسے تھوڑے ہی ہوں گے۔“

”ویسے تو ہر چیز چونکا دینے والی تھی لیکن وہاں جا کر جو پہلا حادثہ پیش آیا پہلے اُسی سے آغاز لیتے ہیں۔ مسجد کے سامنے جیسا کہ میں اوپر بتا آیا ہوں۔ چوڑی تار کول کی سڑک جس کے دوسری طرف چار پانچ پیپل کے درخت تھے۔ رشید نام کا ایک پاگل پپلوں کے سائے سے ہٹ کر عین چوک میں تار کول کی سڑک پر صبح چھ بجے اکھڑا ہوتا، اُٹھ بچتے، دس بچتے، بارہ ہو جاتے، سہ پہر حتیٰ کہ شام اور پھر عشا بھی وہیں کر دیتا۔ جون جولائی کی کڑی دوپہروں میں پسینہ اُس کے اوپر سے لے کر نیچے تک بہا چلا جاتا لیکن وہ وہیں پہ جمار ہوتا اور مسجد کے دروازے کی طرف، یعنی جہاں میں کام پر لگا ہوا تھا، دیکھتا رہتا۔ گاڑی بان، ٹریکٹر یا کار والے بڑی احتیاط سے خود ادھر ادھر سے ہو کر گزر جاتے مگر رشید میاں کے ارادے محکم تھے۔ وہ اپنے پاؤں کی زمین نہ چھوڑتا۔ مجھے انتہا درجے کی حیرانی نے گھیر لیا کہ یہ شخص آخر ہے کیا چیز؟ نہ کچھ بولتا ہے۔ صبح سے لے کر رات تک کچھ کھاتا پیتا نہیں اور دھوپ میں کھڑا سوکھتا رہتا ہے۔ کوئی شخص اُسے کچھ کہنے کی جرأت بھی نہیں کرتا۔ ایک دن

اُسکے کر میں نے کہا 'رشید بھائی آپ جو سارا دن تارکول کی سڑک پر کھڑے جولا کی کی دھوپ تاپتے ہو، تھوڑا اُدھر پیپلوں کے سائے میں کیوں چلے نہیں جاتے۔' وہ مجھے گھورتے ہوئے بولا۔ 'پاگل کہیں کا، اد احمق کیا سردیاں نہیں آئیں گی؟'

”بھئی شہزاد لالہ! خدا گواہ ہے میں چکرا سا گیا اور پھر شرمندہ ہو کر اپنے کام میں مصروف ہو گیا۔ اُس کے بعد میں اُس سے کبھی ہم کلام نہیں ہوا۔“

”بس اتنی سی بات تھی۔ یہ تو کوئی اہم قصہ نہ ہوا۔ ایسے واقعات تو آئے روز ہمارے ہاں ہوتے ہیں۔“

”یار ایک تو تم میں یہ خرابی ہے کہ بات ختم ہونے سے پہلے ہی فیصلہ سنا دیتے ہو۔ پہلے پوری کہانی تو سن لو۔“

”اچھا بھئی، کہیے!“

”ہاں کہتا ہوں، لیکن فی الحال اس رشید صاحب کو یہیں پر روک کر بات ایک نئے سرے سے شروع کرتے ہیں۔“

”مجھے اس قصبے میں آئے ہوئے ایک ماہ ہو گیا تھا اور انتہا کا پریشان تھا۔ قصبے میں کوئی جگہ یا گھر ایسا نہ تھا جہاں سے کتاب یا کسی اخبار کا ٹکڑا ہی پڑھنے کو مل جائے۔ ادھر میرا ان چیزوں کے بغیر معدہ خراب ہو رہا تھا۔ آخر میں نے ایک دوکاندار سے، جو روزانہ قصور شہر سے تازہ سبزی اور سودا لے کر آتا تھا، کہا کہ وہ روزانہ میرے لئے ایک اخبار اور ہر تیسرے دن کوئی کتاب خرید لایا کرے۔ اس کام کے لئے میں اسے نقد پیسے دے دیتا اور چا پلو سی الگ کرتا۔ اخبار کی حد تک تو وہ وہی لایا جس کا کہا گیا تھا البتہ پہلے دن جو کتاب لایا وہ قوتِ باہ کے مجرب نسخے تھے۔ خیر اس میں اُس کا کوئی قصور نہیں تھا۔ یہ اُس قصبے کی کرامت تھی۔“

”کیوں، کیا وہاں حکیموں کے خاندان بستے تھے؟“

”بس سنتے جاؤ، اور بیچ میں مت ٹوکو۔“

”آٹھ دس ہوٹل تھے جن پر آٹھ پہرلیو پرنٹ چلتے اور جو اکھیلا جاتا۔ جس شخص پر عدالت میں مقدمہ نہ چل رہا ہوتا وہ معززین اور شرفا کی صف سے خارج سمجھا جاتا۔ پورے ضلع کے اسی فیصد وارداتیں اسی قصبے کی دین تھیں۔ کوئی دن ایسا نہ تھا جب کسی گلی یا بازار میں ٹھاٹھا نہ ہو گئی ہو۔ آج کسی کی ٹانگ ٹوٹی تو کل آنکھ پھوٹی، جو روز امن کا گزرتا اسے نحوست کا دن سمجھا جاتا۔“

”جھگڑا کس بات پر ہوتا تھا؟“

”بس یونہی، کہ میرے کاکوتر میری چھتری پر کیوں آ بیٹھا۔ یا پھر شریف کی بھینس ہمارے بازار سے گزرتے ہوئے گوبر کیوں کر گئی؟“

”یار ایسی حالت میں آپ وہاں کام کیسے کر رہے تھے؟“ شہزاد لالہ متوحش ہو کر بولا۔

”بھائی، یہ آپ کا سوال ٹھکانے کا ہے۔ ویسے تو وہاں پپلوں کے پتوں میں بھی آسیب چھپے تھے لیکن اس کے باوجود دو باتیں بہت مثبت تھیں۔ میرے خیال میں انہی کی وجہ سے قصبہ ابھی تک آباد تھا۔ جیسا کہ میں بتا چکا ہوں وہاں بلھے شاہ پیدا ہوا تھا۔ اس کے والد اور والدہ کے مقبرے وہیں پر موجود تھے۔ اب یہ وہاں کی رسم تھی کہ جو شخص اُن مقبروں میں پناہ لے لے وہ چاہے کتنے ہی بڑے خطرے میں کیوں نہ ہوتا اسے عافیت حاصل ہو جاتی۔ پھر معاملہ افہام و تفہیم سے طے کرنا ضروری سمجھا جاتا۔ خدا جانے یہ اچھی بات اُن گنواروں میں کیسے پیدا ہو گئی اور یہ روایت صدیوں سے چلی آتی تھی۔ جس کی ابھی تک خلاف ورزی نہ ہوئی۔ لہذا میں نے یہ سوچ لیا تھا کہ اگر کچھ بڑھوئی تو یہیں پر آ کر پناہ لے لوں گا۔ دوسری بات یہ کہ میں مسجد کا معمار ہونے کی وجہ سے سارے قصبے کا مہمان تھا۔ آپس میں تو وہ جو کرتے، کرتے لیکن میری بہت عزت کرتے۔ اگر ایک آدمی چائے لے کر آ رہا ہے تو دوسرا اُس کی ضد میں میٹھی لسی کا جگ بھر لایا۔ تیسرے نے اُن دونوں کو مات دی، وہ دیسی مرغے کا ڈونگا بھون لایا۔ یوں میرے دن اچھے گزرنے لگے۔ ایک ایک دن میں چار چار طرف سے کھانے کی دعوتیں آنے لگیں لہذا مجھے اُن کے دنگا فساد سے کچھ واسطہ نہ رہا۔ فقط کھانے پینے سے مطلب تھا۔ البتہ رہنے کے لئے میں کسی بھی گھر میں تیار نہ تھا کہ کسی بھی وقت فائرنگ شروع ہو کر گولی میری کپٹنی پر آ کر لگ سکتی تھی۔“

”پھر رات کا ٹھکانہ کہاں رکھا؟“

”اول تو دس دن مولوی صاحب کے گھر رہا۔ پھر وہاں سے بھاگ نکلا اور مسجد میں سونا شروع کر دیا۔“

”کیا مولوی صاحب قوم لوط سے تھے؟“

”بھئی ایک تو تم واہیات ایسے ہو کہ بندے کی شرافت ہوا ہو جاتی ہے۔ وجہ یہ تھی کہ مولوی صاحب کا مکان بہت تنگ تھا دوئم اُس کی علمی شخصیت ایسی بے باک تھی کہ مجھے میر صاحب کی طرح اپنی زبان خراب ہوتی نظر آئی۔ مثلاً ایک دن لاؤڈ سپیکر پر جمعہ کا خطبہ دیتے ہوئے فرمانے لگے:

دیکھئے اصحاب قصبہ! عورت کا فرض ہے کہ وہ دو سال تک بچے کو دودھ پلائے۔ یہ شرعی قانون ہے لیکن

حالت یہاں یہ ہے کہ ابھی ایک بچے کو پیدا ہوئے سال پورا نہیں ہوتا اور دوسرا بچہ پھڑک کر باہر آ جاتا

ہے۔ حتیٰ کہ چار سال میں آٹھ آٹھ بچوں کی لائن لگ جاتی ہے۔ نالائقو! ہمارے قصبے کی عورتیں کیا ہیں چلتی پھرتی گلر یا مین گلر یا مین۔

”حضرت یہ سن کر میں تو لاجول پڑھتا ہوا باہر نکل آیا۔ اُدھر لوگوں کی یہ حالت کہ سبحان اللہ، جزاک اللہ سے داد دیے چلے جاتے ہیں۔ اُس دن کے بعد میں نے مولوی کے ہاں رہنے سے توبہ کر لی اور سات آٹھ روز مسجد میں گزارے۔“

”پھر اُس کے بعد کہاں رہے؟“

”اُس کے بعد میری دوستی شریف حسین سے ہو گئی۔ یہ مجھے پورے قصبے کا ولی نظر آیا۔ وہاں کا واحد آدمی تھا جو پانچ وقت آکر مسجد میں باجماعت نماز پڑھتا، بالکل خاموش رہتا اور اکثر میرے ساتھ قصبے والوں کے دنگا فساد کا گلہ شکوہ کرتا۔ کبھی کبھی چھوٹے موٹے مذہبی مسائل مثلاً غسل، وضو، جنازہ اور نکاح کی بابت بھی گفتگو کر لیتا۔ چونکہ میرا حساب وہاں اندھوں میں کا ناراجہ جیسا تھا، لہذا اپنی علیت بگھارنے کے لئے ان مسائل پر سیر حاصل گفتگو کرتا۔ نکاح کے مسائل پر تو بہت دفعہ اس نے میری معلومات سے استفادہ کیا۔ شریف حسین کی عمر پینتیس سال سے اوپر نہ تھی مگر کثرتِ سجدہ سے ماتھے پر محراب بن چکی تھی۔ اُس نے تو خیر مجھے یہ بات نہیں بتائی البتہ ایک دفعہ میرے ساتھ کام کرنے والے مزدور کی زبانی معلوم ہوا کہ ”مسجد کے سامنے والے گھر کی جیلہ کے ساتھ چار سال پہلے اس کے عشق کا قصہ چلا تھا۔ یہ اُس سے شادی کرنا چاہتا تھا لیکن چودھری سلیم نے رشتہ نہیں دیا۔ حالات کافی بگڑ گئے تھے مگر پھر چپ چاند ہو گئی۔ اب پندرہ نومبر کو جیلہ کی شادی چک راڑے کے چودھری جمیل کے بیٹے سے طے ہے لیکن اس بارے میں میرے سوا کسی کو کان و کان خبر نہیں بلکہ یہ شادی کسی سبب سے فقط ایک قسم کی خاموش رخصتی ہی ہوگی۔ بہر حال مجھے ان باتوں سے کچھ غرض نہ تھی۔ میں تو یہ جانتا تھا کہ اس کسمپرسی اور قحط الرجال کے دور میں اس کی ذات میرے لئے غنیمت تھی۔ اکثر بیٹھی لسی بنا کر لے آتا اور نہایت اخلاق کے ساتھ پیش آتا۔ میں اس کا یہ رویہ دیکھ کر اُس کے مکان میں اُٹھ آیا۔ شریف حسین نے ایک کمرہ رہنے کو مجھے دے دیا، جس کا دروازہ بازار کی طرف کھلتا تھا۔ یہاں مجھے ہر قسم کا سکون میسر تھا کیونکہ ایک تو اُس کا گھر بہت صاف ستھرا تھا۔ دوسرا مجھے اُس کے ہاں اسلحہ کے نام سے ایک چھری تک دیکھنے کو نہیں ملی۔ بہت دھیمے لہجے میں بات کرتا۔ غصہ کیا چیز ہوتی ہے۔ شریف اس سے واقف نہیں تھا۔ میں پانچ بجے شام چھٹی کرتا۔ نہادھو کر صاف کپڑے پہنتا اور باہر بازار کے سامنے موٹڈ ہا بچھا کر اخبار کے کالم یا دوکاندار سے منگوائی گئی کتابوں کی ورق گردانی شروع کر دیتا۔ میرے رنگ و روغن سے تو آپ واقف ہی ہیں۔ راہ چلتی

بالیاں چل چل کر رہ جاتیں مگر جناب میں ایک ہی کانیاں۔ اصل میں تو قصبے والوں کے خوف سے لیکن ظاہراً اپنی فوں فوں قائم رکھنے کو اُنکھ اُٹھا کر نہ دیکھتا اور مطالعے میں مگن رہتا۔ ایک دن اسی سلسلے میں ایک لطیفہ بھی ہوا۔

”ایک شام اسی طرح شریف حسین کے مکان کے سامنے بیٹھا میں اخبار پڑھ رہا تھا کہ پچاس لوگوں کا مجمع غل غپاڑہ کرتا ہوا میرے سامنے آکر کھڑا ہو گیا۔ میں سہما، کہ بھی آج جان گئی، ہونہ ہوان کو میرا بازار بیٹھنا اچھا نہیں لگا۔ اب تو مارے گئے۔ کوئی پناہ دینے والا بھی نہیں اس لئے کہ شریف حسین تو فساد سے دُور رہنے والا محض ایک نمازی سا آدمی ہے۔ اُس وقت پہلی دفعہ مجھے کسی فساد کی دوستی قابلِ رشک محسوس ہوئی۔ میں نے سوچا، شریف حسین نہ بچا سکے گا۔ ناگلیں کانپنے لگیں اور میں پسینے سے شرابور ہو گیا۔ اسی اثنا میں میرے دائیں والا بولا، ”یہ لودکھا دیا آپ کو۔ یہ ہے وہ لڑکا جسے میں نے آپ کے قصبے میں پڑھتے ہوئے دیکھا۔ لوجلدی کرو اب نکالو دو ہزار روپیہ۔ میں شرط جیت گیا۔“

”در اصل یہ ایک دودھ والا تھا جو روزانہ میرے پاس سے گزرتے ہوئے عجیب نگاہوں سے گھورتا تھا۔“

”اسی وقت دوسرا بولا، ”شرط ہم جیتے ہیں کیونکہ یہ تو ہمارے قصبے کا ہے ہی نہیں۔“

”اب مجھے اصل بات کا پتہ چلا کہ اصل میں گوالے اور اس قصبے والے کے درمیان اس بات پر شرط لگی تھی کہ آیا پڑھنے والا لڑکا اس قصبے کا ہے یا نہیں۔ گوالا کہتا تھا کہ اس نے ایک پڑھا کو لڑکا دیکھ لیا جو اس قصبے کا ہے، جب کہ قصبے والے ماننے کے لئے تیار نہیں تھے۔ آخر گوالا شرط ہار گیا۔“

”اچھا بھی یہ تو ہوئی ایک بات، اب اصل کہانی کی طرف آئیے۔ دن ایک گھڑی رہ گیا۔“

”بس یا تسلی رکھ کہانی بہت کم رہ گئی۔“

”ہوایہ کہ مجھے اس مکان پر رہتے ہوئے چار مہینے ہو گئے۔ شریف حسین نے میری تواضع میں کوئی کسر نہ چھوڑی، نہ ہی میں نے اس میں کوئی اچھی حرکت دیکھی۔ وہ پڑھا تو بالکل نہیں تھا لیکن گنواروں والی بھی اس میں کوئی بات نہیں تھی۔ میں نے ایک دودفعہ اُسے باور کرایا کہ یہ قصبہ اُس کے رہنے کے لائق نہیں۔ اُسے کہیں اور چلا جانا چاہیے۔ لیکن شریف کا کہنا تھا کہ وہ آباد اجداد کی قبریں اور سینکڑوں ایکڑ زمین چھوڑ کر کیسے جاسکتا ہے۔ ویسے بھی قصبے والے اُس کی شرافت کی وجہ سے اُس کے منہ نہیں آتے۔ وہ اس بات میں سچا بھی تھا۔ واقعی میں نے ان چار ماہ میں کسی فرد کو نہیں دیکھا جو اس کے ساتھ ذرا بھی بدتمیزی سے پیش آیا ہو۔ ایک دن مسجد کے بیرونی دروازے پر کام جاری تھا۔ میں دروازے کے اوپر بیٹھا چھوٹے میناروں پر نقش و نگار بنانے میں

مصروف تھا کہ شریف حسین سرمی رنگ کی چادر لپیٹے مسجد میں داخل ہوا۔ پندرہ بیس منٹ تک میرے ساتھ باتیں کرتا رہا۔ میں نے محسوس کیا آج اُس کی آواز میں تھوڑی سی لرزش تھی، غالباً کچھ بخار بھی تھا۔ بہر حال اُس کے بعد وہ مسجد کی محراب میں جا بیٹھا اور نوافل پڑھنے میں مصروف ہو گیا۔ پھر وہ محراب سے نہیں اُٹھا، حتیٰ کہ ظہر کی اذان ہو گئی۔ اُس کے بعد مولوی صاحب نماز پڑھا کر گھر چلے گئے اور میں کھانا کھا کر دوبارہ کام میں مصروف ہو گیا۔

”تین بجے اچانک دو کاریں سامنے والے گھر کے آگے آکر رُک گئیں۔ اسی لمحے گھر کا دروازہ کھلا اور چار آدمی اندر چلے گئے۔ مجھے اپنے کام سے غرض تھی۔ میں نے ایک لحظہ انہیں دیکھا اور کام میں مصروف ہو گیا۔ تھوڑی دیر بعد سیمنٹ کی ضرورت پڑی جس کے لئے میں نے مزدور کو آواز دی لیکن کوئی جواب نہ آیا۔ پلٹ کے دیکھا تو مزدور غائب تھا۔ کچھ دیر انتظار کیا مگر وہ مسلسل غائب اسی لمحے میری نظر سامنے والی سڑک پر پڑی۔ وہ بھی بالکل ویران تھی۔ پھر اچانک میرا دل یہ دیکھ کر دھک سے رہ گیا کہ چوک کے درمیان سے رشید میاں بھی غائب تھا۔ پچھلے چار مہینوں میں رشید میرے لئے چوک میں ایک ستون کی حیثیت اختیار کر چکا تھا۔ اس وقت اُسے یہاں موجود نہ پا کر مجھے سب سے بڑا دھچکا لگا۔ اب میں نے سمجھا کہ کوئی انہونی بات ہو گئی ہے کیونکہ اس پورے سناٹے میں واحد میری ذات تھی جو ذی روح محسوس ہو رہی تھی۔ یا پھر پھلوں کے پتوں کی سرسراہٹیں تھیں۔ اس عالم میں مجھے ایک انجانے خوف نے گھیر لیا اور یہ سب رشید کے چوک سے غائب ہو جانے کی وجہ سے تھا۔ قصہ مختصر میں ابھی یہ جائزہ ہی لے رہا تھا کہ کیا کیا جائے کہ اسی لمحے شریف حسین تیزی سے محراب سے اُٹھا اور آنکھ جھپکنے سے پہلے دروازے پر آ گیا۔ اس نے جب انتہائی پھرتی سے اپنے اوپر سے چادر ہٹا کر دور بھینکی تو میرے دیدے پھٹے رہ گئے۔ کلاشکوف اور سینکڑوں گولیاں اُس کے جسم سے بندھی ہوئی تھیں۔ وہ پھر جلدی سے اسی گھر میں داخل ہوا۔ علاوہ ازیں بازاریں دائیں بائیں دو چھڑکاؤ کیے۔ پھر دو تین منٹ گولیوں کے چلنے کی آوازیں آئیں میرے ہاتھ پاؤں پھول گئے اور ابھی سوچ ہی رہا تھا کہ کس طرف بھاگوں، اُسی لمحے وہ دوبارہ ایک دلہن کو کھینچتے ہوئے دروازے سے باہر نکلا۔ ایک دو برسٹ اسی دروازے پر پھر مارے۔ اُس کے بعد کلاشکوف کا رُخ میری طرف کرتے ہوئے حکم دیا کہ جلدی نیچے اُترو۔ مجھے ہوش تو کچھ نہ رہا البتہ اتنا یاد ہے کہ اُس کا حکم بے چون و چرا مان لیا۔ اُس کے ایک ہاتھ میں دلہن کا بازو تھا اور دوسرے میں کلاشکوف۔ ہمیں دوڑاتے ہوئے سیدھا بلھے شاہ کے والدین کے مقبرے پر لے آیا پھر اندر داخل ہوتے ہی دروازہ بند کر دیا اور مجھے حکم دیا کہ ایک منٹ کے لئے فوراً مرغان بن کر کان پکڑ لو۔ میں نے ایک دفعہ تو اُسے



”مٹی نظروں سے دیکھا پھر جلد ہی حکم کی تعمیل کر دی۔“  
 ”واہ بھئی، ہمارے عہد کے عظیم افسانہ نگار، کاش میں کیمرہ لیے وہاں کھڑا ہوتا۔ یا تم تو بالکل ہی بزدل نکلے ہو۔ بندے کو کچھ تو انا ہو۔“

”لالہ جی! خدا گواہ ہے۔ اُس کی آنکھوں میں خون اُترا ہوا تھا۔ اُس وقت وہ مجھے شریف حسین نہیں بلکہ ڈریکولا لگ رہا تھا۔ بدمعاش کی بالکل ہی جون بدل گئی تھی۔ مجھے پتہ تھا ذرا بھی انکار کیا تو کہے گا کہ یہ مقبرے صرف قصبے والوں کو امان دیتے ہیں۔ پھر ایک منٹ ہی کی تو بات تھی۔ اور وہاں کوئی دیکھ بھی نہیں رہا تھا۔“  
 ”لیکن اُس نے تیرے ساتھ ایسا کیا کیوں؟“

”یہ میں نے بھی اُس سے پوچھا تھا۔“  
 ”پھر کیا کہا اُس نے؟“  
 ”اُسے اطلاع ملی تھی کہ میں نے آتے ہی اُس کی محبوبہ پر آنکھ رکھ لی تھی۔ وہی تو وہ نور تھا جو پپلوں کی اوٹ میں گھر کے صحن کو روشن رکھتا تھا۔“

”ہت تیرے مزدور کی، آگے کیا ہوا؟“  
 ”اُس کے بعد اُس نے فرمان جاری کیا کہ مولانا صاحب کان چھوڑو اور جلدی سے ہمارا نکاح پڑھو۔“  
 ”اس سارے منظر میں ایک دفعہ تو میرا سر چکرا گیا لیکن پھر مجھے اپنے حواس بحال کرنے پڑے۔ کیونکہ کام بڑا سخت تھا۔“

”پھر؟“  
 ”پھر جناب میں آپ کی اطلاع کے لئے عرض کر دوں کہ وقت پڑنے پر میں نکاح بھی پڑھا سکتا ہوں۔“  
 ”جناب آپ کا جھوٹ پکڑا گیا۔“  
 ”وہ کیسے؟“

”اس نکاح کے گواہ کہاں سے آئے؟“  
 ”حضرت میرے ساتھ کام کرنے والا مزدور اور وہی رشید میاں کس مرض کی دوا تھے؟“ □